



ജീവകാരുണ്യ പ്രവർത്തനത്തിന് പോലീസിന്റെ കൈത്താങ്ങ് :



കൊല്ലം സിറ്റി ജില്ലാ പോലീസ് ഓഫീസ് സമുച്ചയത്തിലെ പോലീസുദ്യോഗസ്ഥരും ജീവനക്കാരും ചേർന്ന് 2016 ഒക്ടോബറിൽ ജീവകാരുണ്യ പ്രവർത്തനങ്ങൾക്ക് വേണ്ടി സംഘടിപ്പിച്ച സാന്ദ്രം എന്ന കൂട്ടായ്മ നിരവധി പേർക്ക് സാമ്പത്തിക സഹായം ഉൾപ്പെടെയുള്ള കാര്യങ്ങൾ ചെയ്തു വരികയാണ്. കഴിഞ്ഞ 12 മാസക്കാലവും അവശതയനുഭവിക്കുന്ന ആലംബഹീനർക്ക് സഹായമെത്തിച്ചു. സാന്ദ്രത്തിന്റെ സ്വീകാര്യത വർദ്ധിക്കുകയും പ്രശനങ്ങൾക്ക് ധനലഭ്യതയോടെ അഭാവം മൂലം കാര്യക്ഷമമായി ഇടപെടാൻ കഴിയാതെ വന്ന സാഹചര്യത്തിൽ ജില്ലാ പോലീസ് മേധാവി ശ്രീമതി അജിതാ ബേഗം ഐ.പി.എസ്സിന്റെ നിർദ്ദേശപ്രകാരം ജില്ലയിലെ ജീവകാരുണ്യ സന്നദ്ധ പ്രവർത്തനത്തിനു താൽപര്യമുള്ള മുഴുവൻ പോലീസുദ്യോഗസ്ഥരെയും സാന്ദ്രം ജീവകാരുണ്യ പദ്ധതിയിൽ പങ്കാളികളാക്കി. സേവനതൽപ്പരരായ ജില്ലയിലെ പോലീസുദ്യോഗസ്ഥർ നവംബർ മാസത്തിൽ സ്വമേധയാ സംഭാവന ചെയ്ത ഒരുലക്ഷം രൂപ അർബുദ രോഗത്താൽ അവശതയനുഭവിക്കുന്ന എട്ടുപേർക്ക് ജില്ലാ പോലീസ് സൊസൈറ്റി ഹാളിൽ കൂടിയ യോഗത്തിൽ ശ്രീമതി അജിതാ ബേഗം ഐ.പി.എസ്സ് നൽകി. ഭാവനാപൂർണ്ണമായ സാന്ദ്രം പദ്ധതി പ്രവർത്തി പഥത്തിലെത്തിക്കുന്നതിനുവേണ്ടി അവശതയനുഭവിക്കുന്നവരുടെ വിവരങ്ങൾ പോലീസുദ്യോഗസ്ഥർ ശേഖരിക്കാൻ ജില്ലാ പോലീസ് മേധാവി നിർദ്ദേശം നൽകി. പദ്ധതി പ്രവർത്തനലക്ഷ്യങ്ങളെ കുറിച്ചും, വരും മാസങ്ങളിലും അവശതയനുഭവിക്കുന്നവർ നൽകുന്ന അപേക്ഷയിൽ അന്വേഷണം നടത്തി അർഹരായവർക്ക് സഹായം നൽകുമെന്ന് ഭരണവിഭാഗം അസിസ്റ്റന്റ് കമ്മീഷണർ ശ്രീ. എൻ രാജൻ അറിയിച്ചു. പോലീസ് സൊസൈറ്റി പ്രസിഡന്റ് ശ്രീ. എസ്. ഷൈജു അദ്ധ്യക്ഷത വഹിച്ച യോഗത്തിൽ സ്പെഷ്യൽ ബ്രാഞ്ച് അസിസ്റ്റന്റ് കമ്മീഷണർ ശ്രീ. എസ് ഷിഹാബുദ്ദീൻ, ചാത്തന്നൂർ എ.സി.പി ശ്രീ. ജവഹർ ജനാർദ്ദ്, പോലീസ് സൊസൈറ്റി സെക്രട്ടറി ശ്രീ. ബി.എസ്സ് സനോജ്, സിറ്റി, റൂറൽ പോലീസ് ഓഫീസേഴ്സ് അസോസിയേഷൻ, പോലീസ് അസോസിയേഷൻ ഭാരവാഹികൾ തുടങ്ങിയവർ സംസാരിച്ചു.

